

## സബ്മിഷൻ

### എൻഡോസൾഫാൻ ദുരിതബാധിതരുടെ വിഷമങ്ങൾ

ശ്രീ. എം. രാജഗോപാലൻ: സർ, എൻഡോസൾഫാൻ ദുരിതബാധിതർ അനുഭവിച്ചുകൊണ്ടിരിക്കുന്ന വിഷമതകൾക്ക് സമഗ്രവും ശാശ്വതവുമായിട്ടുള്ള പരിഹാരം കാണുന്നതിന് സർക്കാരിന്റെ അടിയന്തിര ശ്രദ്ധ പതിയണമെന്നാണ് ഞാൻ ഈ സബ്മിഷനിലൂടെ ആവശ്യപ്പെടുന്നത്. കഴിഞ്ഞ 5 വർഷക്കാലം യു.ഡി.എഫ്. ഗവൺമെന്റിന്റെ വാഗ്ദാന ലംഘനത്തിന്റെ ഇരകൾ കൂടിയായിരുന്നു ഇവർ. എൻഡോസൾഫാൻ ദുരിതമൂലം ജീവജാലങ്ങൾക്കും പ്രകൃതിക്കും മനുഷ്യർക്കുമുണ്ടായ നഷ്ടങ്ങളെക്കുറിച്ച് വിലയിരുത്താനും ബന്ധപ്പെട്ട കമ്പനികളിൽനിന്ന് ഇരകൾക്ക് കിട്ടേണ്ട അർഹമായ നഷ്ടപരിഹാരം ഉറപ്പു വരുത്തുവാൻ പ്രത്യേക ട്രിബ്യൂണൽ സംവിധാനത്തെക്കുറിച്ച് ആലോചിച്ചിരുന്നു. ഈ സംവിധാനം കഴിഞ്ഞ ഗവൺമെന്റ് നടപ്പാക്കിയില്ല. മെഗാ മെഡിക്കൽ ക്യാമ്പിന്റെ കാര്യത്തിൽ തീർത്ത അലംഭാവമാണ് കാണിച്ചത്. 2013-ലാണ് മെഗാ മെഡിക്കൽ ക്യാമ്പ് അവസാനമായി നടന്നത്. നിരന്തരമായ നിർദ്ദേശമുണ്ടായിട്ടും ഇക്കഴിഞ്ഞ 2015 ഡിസംബറിൽ അപേക്ഷ സ്വീകരിച്ചിട്ടും ഇതുവരെ ആ ക്യാമ്പ് കാസർഗോട്ട് നടത്താൻ കഴിഞ്ഞിട്ടില്ല. 2010 ഡിസംബർ 31-ലെ മനുഷ്യാവകാശ

കമ്മീഷന്റെ നിർദ്ദേശപ്രകാരം എൻഡോസൾഫാൻ ഇരകൾക്ക് ചികിത്സ വിപുലീകരിക്കുന്നതിന്റെ ഭാഗമായി ഇതിന്റെ അഫക്റ്റഡ് ഏരിയയിട്ടുള്ള 11 ഗ്രാമപഞ്ചായത്തുകളാണ്. ചികിത്സാ സൗകര്യമൊരുക്കുന്നതിനുവേണ്ടി ഈ പഞ്ചായത്തുകളിലെ പി.എച്ച്.സി.കൾ അപ്ഗ്രേഡ് ചെയ്ത് സി.എച്ച്.സി. ആയി മാറ്റണമെന്ന തീരുമാനമുണ്ടായിരുന്നു. അത് കഴിഞ്ഞ 5 വർഷത്തിൽ നടപ്പിലാക്കാൻ കഴിഞ്ഞിട്ടില്ല. അതുപോലെ നബാർഡ് പദ്ധതിയിൽ ഉൾപ്പെട്ടിരുന്ന ഒരു പ്രോജക്റ്റായിരുന്നു പുനരധിവാസ ഗ്രാമം. ഇതിന് യഥാസമയം സ്ഥലമേറ്റെടുക്കാൻ തയ്യാറായില്ല. പ്രോജക്ട് സമർപ്പിക്കാൻ തയ്യാറായില്ല. കെടുകാര്യസ്ഥതയാണ് ഈ മേഖലയിൽ കഴിഞ്ഞ ഗവൺമെന്റ് കാണിച്ചത്. ദേശീയ മനുഷ്യാവകാശ കമ്മീഷൻ പ്രഖ്യാപിച്ച ദുരിതാശ്വാസം ലഭിക്കാത്ത സ്ഥിരവും ഗുരുതരവുമായിട്ടുള്ള അസുഖമുള്ളവർക്ക് 3 ലക്ഷം രൂപയും മറ്റുള്ളവർക്ക് 2 സ്ലാബായി തിരിച്ച് രണ്ട് ലക്ഷം രൂപ, ഒരു ലക്ഷം രൂപ എന്നിങ്ങനെ ധനസഹായം നൽകാൻ തീരുമാനിച്ചിരുന്നു. ഈ ധനസഹായം ഇതുവരെയും നൽകാൻ കഴിഞ്ഞിട്ടില്ല. ദേശീയ മനുഷ്യാവകാശ കമ്മീഷൻ റിപ്പോർട്ട് പ്രകാരം സംസ്ഥാന സർക്കാരിനോട് ശിപാർശ ചെയ്തതുപോലെ തന്നെ പ്രത്യേകിച്ച് ഇരകൾക്കുള്ള ധനസഹായം സമഗ്ര പാലിയേറ്റീവ് കെയർ സംവിധാനം തുടങ്ങിയ നടപടികൾക്ക് സാമ്പത്തിക

പിൻതുണ നൽകാൻ കേന്ദ്രസർക്കാരിനും നിർദ്ദേശം നൽകിയിരുന്നു. ഇത് പാലിക്കാൻ കേന്ദ്രഗവൺമെന്റ് തയ്യാറായില്ല. ഇത് നടപ്പിൽ വരുത്താൻ ആവശ്യമുള്ള സമ്മർദ്ദം ചെലുത്താൻ കഴിഞ്ഞ യു.ഡി.എഫ്. ഗവൺമെന്റും തയ്യാറായിട്ടില്ല.

മി. ഡെപ്യൂട്ടി സ്പീക്കർ: ബഹുമാനപ്പെട്ട മെമ്പർ ചുരുക്കണം.

ശ്രീ. എം. രാജഗോപാലൻ: സർ, ആശുപത്രി വിപുലീകരണത്തിന്റെ ഭാഗമായി നബാർഡ് പദ്ധതിയിൽ ഉൾപ്പെടുത്തിയ കാസർഗോഡ് ജനറലാശുപത്രിക്ക് 8 കോടി രൂപയും ജില്ലാ ആശുപത്രിക്ക് 5 കോടി രൂപയും അനുവദിച്ചിരുന്നു. 4 വർഷമായിട്ടും ഇതിന്റെ പ്രാരംഭ നടപടികൾപോലും സ്വീകരിക്കാൻ കഴിഞ്ഞ ഗവൺമെന്റ് തയ്യാറായിട്ടില്ല. ജൈവ ജില്ല വെറും പ്രഖ്യാപനത്തിലൊതുങ്ങി. എൻഡോസൾഫാൻ വിക്ലിംസ് ആന്റ് റെമഡേഷൻ സെൽ (ഇ.വി.ആർ.ആർ.സി) പ്രവർത്തനം യു.ഡി.എഫ്. മരവിപ്പിച്ചു. ഇതിന്റെ സംവിധാനമാകെ അട്ടിമറിക്കപ്പെട്ടു. എൻഡോസൾഫാൻ ദുരിതബാധിതരുടെ കടങ്ങൾ എഴുതിത്തള്ളുന്നതിന് അനാസ്ഥ കാണിച്ചു. ജില്ലാ ആശുപത്രിയിൽ ഫിസിയാടിസ്റ്റിനെ നിയമിക്കുന്നതിനുള്ള തീരുമാനം നടപ്പിലായില്ല. മനുഷ്യസ്നേഹത്തിൽ അധിഷ്ഠിതമായിട്ടുള്ള പ്രത്യയശാസ്ത്രത്തിന്റെ പിൻബലമുള്ള ഇടതുപക്ഷ ജനാധിപത്യ മുന്നണി

ഗവൺമെന്റിന് മാത്രമേ ഈ രംഗത്ത് ശാശ്വതമായ പരിഹാരം കാണാൻ കഴിയുമെന്ന ശുഭാപ്തി വിശ്വാസമാണുള്ളത്. പുനരധിവാസഗ്രാമ പദ്ധതി നടപ്പിലാക്കാനും ദുരിതബാധിതരുടെ നഷ്ടപരിഹാരം, സൗജന്യ ചികിത്സ, കടമെഴുതിത്തള്ളൽ, മെഡിക്കൽ ക്യാമ്പുകൾ ഇവ നടപ്പിൽ വരുത്താനാവശ്യമായ നടപടികൾ സ്വീകരിക്കാൻ ബഹുമാനപ്പെട്ട മുഖ്യമന്ത്രിയോടും സർക്കാരിനോടും സവിനയപുരസ്സരം അഭ്യർത്ഥിക്കുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, എൻഡോസൾഫാൻ ദുരിതബാധിതരുടെ പുനരധിവാസപ്രവർത്തനങ്ങൾ റവന്യൂ, ആരോഗ്യം, സാമൂഹ്യനീതി, ഭക്ഷ്യപൊതുവിതരണം, വിദ്യാഭ്യാസം തുടങ്ങിയ വകുപ്പുകൾ മുഖാന്തിരമാണ് നടപ്പിലാക്കിവരുന്നത്. പ്രസ്തുത പ്രവർത്തനങ്ങൾ ഏകോപിപ്പിക്കുന്നതിനും മേൽനോട്ടം വഹിക്കുന്നതിനും പരാതികൾ പരിഹരിക്കുന്നതിനുമായി കളക്ടേറ്റിൽ ഡെപ്യൂട്ടി കളക്ടറുടെ നേതൃത്വത്തിൽ ഒരു പ്രത്യേക സെൽ പ്രവർത്തിച്ചുവരുന്നുണ്ട്. കൂടാതെ ജില്ലയിലെ എൻഡോസൾഫാൻ ദുരന്തനിവാരണ പ്രവർത്തനങ്ങൾ ഏകോപിപ്പിക്കുന്നതിനും അവലോകനം ചെയ്യുന്നതിനുമായി ജില്ലയുടെ ചുമതലയുള്ള മന്ത്രി ചെയർമാനും ജില്ലാകളക്ടർ കൺവീനറുമായി ഒരു ജില്ലാതല സെൽ പ്രവർത്തിച്ചുവരുന്നു.

ഇതൊക്കെയാണെങ്കിലും അവിടെ നിലനിൽക്കുന്ന പരാതിയാണ് ബഹുമാനപ്പെട്ട അംഗം ഇവിടെ ഉന്നയിച്ചിരിക്കുന്നത്. അതിൽ പ്രത്യേക മെഡിക്കൽ ക്യാമ്പ്, അതിന്റെ പ്രായോഗികത വേണ്ടരീതിയിൽ വന്നില്ല എന്നുള്ളതാണ് അദ്ദേഹം ഉന്നയിച്ച ഒരു പ്രശ്നം. അതുസംബന്ധിച്ച് പരിശോധിച്ച് ആവശ്യമായ നടപടികൾ സ്വീകരിക്കുന്നതാണ്. അതോടൊപ്പം പുനരധിവാസഗ്രാമം പൂർണ്ണതോതിൽ ആകുന്നതിനുള്ള നടപടികളിലേയ്ക്ക് സർക്കാർ നീങ്ങും. ധനസഹായം കുറേഭാഗം നൽകിയിട്ടുണ്ട്. എന്നാൽ നല്ലതോതിൽ പരാതി നിലനിൽക്കുന്നുണ്ടെന്നാണ് അദ്ദേഹം ചൂണ്ടിക്കാണിച്ചത്. അക്കാശ്വത്തിൽ ആവശ്യമായ ഇടപെടൽ സംസ്ഥാന ഗവൺമെന്റ് നടത്തും. അവിടെയുള്ള ജില്ലാ ആശുപത്രിയടക്കം വികസിപ്പിക്കാനും കാര്യക്ഷമമായ രീതിയിൽ ചികിത്സ ലഭ്യമാകുന്നതിനുള്ള, സൗകര്യമൊരുക്കുന്നതിനുമുള്ള നടപടികൾ ഗവൺമെന്റ് സ്വീകരിക്കും. കേന്ദ്രഗവൺമെന്റ് അടക്കം ഇക്കാര്യത്തിൽ ചില സഹായങ്ങൾ ചെയ്യേണ്ടതായിട്ടുണ്ട്. അതിലും ആവശ്യമായ സമ്മർദ്ദം സംസ്ഥാന ഗവൺമെന്റ് ചെലുത്തും. സംസ്ഥാന ഗവൺമെന്റ് ചെയ്യേണ്ട എല്ലാ കാര്യങ്ങളും ഇക്കാര്യത്തിൽ ചെയ്യുന്നതിന് മുൻഗണന നൽകും. അതോടൊപ്പം കാസർഗോഡ് ദുരന്തബാധിത പ്രദേശത്തെ ഇന്നത്തെ അവസ്ഥ പൂർണ്ണമായി പഠിക്കാൻ തയ്യാറാകേണ്ടതില്ലേ

എന്നുകൂടി നാം ആലോചിക്കേണ്ടതുണ്ട് എന്നാണ് തോന്നുന്നത്. ഇന്നത്തെ മണ്ണിന്റെ അവസ്ഥ എന്താണെന്നും ഇപ്പോഴുള്ള നില എന്താണെന്നുമുള്ളതിനെ കുറിച്ചുകൂടി ഒരു പഠനം ആവശ്യമാണെന്നാണ് തോന്നുന്നത്.

### മുങ്ങിമരണം

ശ്രീ. പി. സി. ജോർജ് പ്ലാന്റോട്ടം: സർ, ഈരാറ്റുപേട്ട വില്ലേജിൽ മച്ചക്കാട്ട് പനപള്ളി അലിയാരുടെ മകൻ അജ്മൽ ഷാ 19 വയസ്സ്, ഈരാറ്റുപേട്ട നരിപ്പാറ ഷെരീഫിന്റെ മകൻ സാജിത്ത് 18 വയസ്സ് - ഈ രണ്ട് കുട്ടികളും കൂടെ നാല് സുഹൃത്തുക്കളുമായി ചേന്നാട് മാളികയിൽ വേങ്ങത്താനം അരുവി കാണാൻ ഇന്നലെ പോയതാണ്. ഇന്നലെ വൈകുന്നേരം മൂന്നുമണി സമയത്ത് സാജിത്തും അജ്മൽഷായും വെള്ളത്തിൽ വീണ് മൂന്നുറടി താഴ്ത്തിലേയ്ക്ക് വീണ് തല തല്ലിത്തകർന്ന് മരിക്കുകയുണ്ടായി. വളരെ ദുഃഖകരമായ സംഭവമാണ് അവിടെ നടന്നത്. പോലീസിന്റെയും ഫയർ ഫോഴ്സിന്റെയും ഭാഗത്തുനിന്ന് മാന്യമായ സഹായമാണ് ലഭിച്ചിരുന്നത്. നാട്ടുകാരുംകൂടി ചേർന്ന് ഈ രണ്ട് കുട്ടികളുടെ ശരീരങ്ങൾ പാലാ താലൂക്ക് ആശുപത്രിയിൽ വൈകുന്നേരം 5 മണിക്കുമുമ്പ് എത്തിച്ചിരുന്നു. പക്ഷേ പോസ്റ്റുമോർട്ടം ചെയ്ത് കിട്ടിയില്ല. ഈ രണ്ട് കുടുംബത്തിനും ആശ്വാസഫണ്ട് കൊടുക്കുന്ന നടപടിയെ ഞാൻ സ്വാഗതം ചെയ്യുന്നു. പക്ഷേ

അതിനപ്പുറത്ത് ഒരു കാര്യം ഇവിടെ ചർച്ച ചെയ്യേണ്ടതായിട്ടുണ്ട്. ശ്രീ. ഉമ്മൻ ചാണ്ടി ഗവൺമെന്റിന്റെ കാലത്ത് ഈ സഭയിൽ പലപ്രാവശ്യം ചർച്ച ചെയ്തെടുത്തൊരു തീരുമാനമാണ് പോസ്റ്റ്മോർട്ടത്തെ സംബന്ധിച്ച്. പണ്ടുകാലത്ത് ലൈറ്റിന്റെ സൗകര്യമില്ലാതിരുന്ന കാലത്താണ് പോസ്റ്റ്മോർട്ടം രാത്രികാലത്ത് നടത്താൻ കഴിയില്ലെന്ന തീരുമാനം ഉണ്ടായിരുന്നത്. ഏത് സമയത്തും നല്ല ലൈറ്റുള്ള സാഹചര്യത്തിൽ പോസ്റ്റ്മോർട്ടം നടത്താൻ കഴിയുമെന്ന് ശ്രീ. ഉമ്മൻ ചാണ്ടി ഗവൺമെന്റ് ഉത്തരവിട്ടതാണ്. പക്ഷേ ബഹുമാനപ്പെട്ട ഉമ്മൻ ചാണ്ടി ഗവൺമെന്റ് ഇറക്കിയ ഉത്തരവ് ഡോക്ടർമാർ നടപ്പാക്കിയില്ല. ശ്രീ. പിണറായി ഗവൺമെന്റ് അധികാരത്തിൽ വന്നിരിക്കുകയാണ്. ഈ ഗവൺമെന്റിന്റെ കാലത്തെങ്കിലും ഈ സഭയുടെ അന്നത്തെ വികാരം മാനിച്ചുകൊണ്ട് പോസ്റ്റ്മോർട്ടം ഏതുസമയത്തും നടത്താനുള്ള ഉത്തരവ് നൽകാനും ഇത് കേൾക്കില്ല എന്ന് നിർബന്ധിക്കുന്ന ഡോർമാരെക്കൊണ്ട് കേൾക്കിപ്പാനുമുള്ള തന്റേടം ഈ ഗവൺമെന്റ് പ്രകടിപ്പിക്കുമോ എന്നാണ് എനിക്ക് അറിയേണ്ടത്. നഷ്ടപരിഹാര തുക നൽകുന്നതിനേക്കാൾ കൂടുതൽ പ്രാധാന്യം നൽകേണ്ടത് പോസ്റ്റ്മോർട്ടം നടത്തുക എന്നുള്ളതിനാണ്. അതാണ് ഞാൻ ഈ സബ്മിഷൻ ഉന്നയിക്കാനുള്ള പ്രധാന കാരണം. ഈ രണ്ട് കണ്ണുങ്ങൾ മുസ്ലീം സമൂഹത്തിലുള്ളവരാണ്. പോസ്റ്റ്മോർട്ടം ചെയ്യേണ്ട സ്ഥിതി

ഉണ്ടാകുമല്ലോ എന്ന് കേൾക്കുമ്പോൾ ആ കുടുംബങ്ങൾക്ക് ദുഃഖമാണ്. ആ രണ്ട് കുട്ടികളുടെ ഉമ്മയും വാപ്പയും ബന്ധുക്കളും കരഞ്ഞുകൊണ്ടിരിക്കുകയാണ്. ഇപ്പോഴും ആ രണ്ടുകുട്ടികളുടെ പോസ്റ്റുമോർട്ടം കഴിഞ്ഞിട്ടില്ല. അവരുടെ ഡെഡ് ബോഡി ഈരാറ്റുപേട്ടയിൽ എത്തിയിട്ടില്ല. ഡോക്ടർമാർക്ക് സന്മനസ്സുണ്ടെങ്കിൽ ഇത് നിസാരമായി ചെയ്യാവുന്ന കാര്യമല്ലേ? മെഡിക്കൽ കോളേജിൽ ലൈറ്റ് ഇല്ലേ; വെട്ടമില്ലേ; പാതിരാസമയത്ത് ലൈറ്റ് ഇല്ലേ; പകൽ വെളിച്ചത്തേക്കാൾ കൂടുതൽ പ്രകാശം രാത്രി സമയത്തില്ലേ? ഡോക്ടർമാർക്ക് അത് നടത്തിയാൽ എന്താണ് കഴുപ്പം; അത് അഹങ്കാരമല്ലേ? ഇതിനൊരു തീരുമാനമുണ്ടാക്കാൻ ഈ ഗവൺമെന്റിന് സാധിക്കുമോ എന്നുള്ളതാണ് എനിക്ക് ചോദിക്കാനുള്ളത്. കഴിഞ്ഞ ഗവൺമെന്റിന്റെ കാലത്തെടുത്ത തീരുമാനം നടപ്പായില്ല. ഈ ഗവൺമെന്റിന്റെ കാലത്തെങ്കിലും ഈ സഭയുടെ വികാരം അംഗീകരിപ്പിക്കാൻ, ഡോക്ടർമാരെക്കൊണ്ട് സമ്മതിപ്പിക്കാൻ കഴിയുമോ എന്ന് ബഹുമാനപ്പെട്ട മന്ത്രിയും മുഖ്യമന്ത്രിയും ചർച്ച ചെയ്ത് തീരുമാനമുണ്ടാകണമെന്ന് ഞാൻ അഭ്യർത്ഥിക്കുകയാണ്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ഇവിടെ ബഹുമാനപ്പെട്ട പി. സി. ജോർജ്ജ് അവതരിപ്പിച്ച സബ്മിഷനിൽ അദ്ദേഹം തന്നെ കാര്യങ്ങൾ വിശദീകരിച്ചിട്ടുണ്ട്. വളരെ ദുഃഖകരമാണ് സംഭവം.



ഇതുസംബന്ധിച്ച് എനിക്ക് കിട്ടിയ ഒരു വിവരം അനുസരിച്ചാണ് ഞാൻ സഭ മുമ്പാകെ പറയുന്നത്. പൂഞ്ഞാർ നിയോജകമണ്ഡലത്തിൽപ്പെട്ട ഈരാറ്റുപേട്ട വില്ലേജിൽ നരിപ്പാറ ഷെരീഫിന്റെ മകൻ സാജിത്ത്, ഈരാറ്റുപേട്ട മച്ചക്കാട്ട് പനപ്പള്ളി വിട്ടിൽ അലിയാരുടെ മകൻ അജ്മൽ എന്നിവർ 11-07-2016 തിങ്കളാഴ്ച വൈകിട്ട് ഏകദേശം മൂന്നുമണിയോടുകൂടി വേങ്ങത്താനം മാളിക അരുവിയിൽ വീണ് മുങ്ങിമരിക്കുകയുണ്ടായി. കാഞ്ഞിരപ്പള്ളി താലൂക്കിന്റെയും മീനച്ചിൽ താലൂക്കിന്റെയും അതിർത്തിയിൽ വേങ്ങത്താനം എസ്റ്റേറ്റിനുള്ളിൽ മെയിൻറോഡിൽനിന്നും രണ്ട് കിലോമീറ്റർ മാറി മനുഷ്യവാസമില്ലാത്ത വിജനമായ പ്രദേശമാണ് സംഭവസ്ഥലം. ഈരാറ്റുപേട്ടയിൽനിന്നും വന്ന ആറുകുട്ടികൾ ഉൾപ്പെടുന്ന സംഘത്തിലെ രണ്ട് കുട്ടികളാണ് മരണപ്പെട്ടത്. കുളിക്കാനിറങ്ങിയ കുട്ടികളുടെ കാൽ വഴുതി ഒഴുക്കിയിട്ട് പാറക്കെട്ടുകളിൽ തട്ടി ഒരു കുട്ടിയുടെ ശിരസ്സ് മുഖം തിരിച്ചറിയാൻ പറ്റാത്തവിധം തകർന്നുപോയി. മറ്റേ കുട്ടി പാറക്കെട്ടിൽ തലയിടിച്ചാണ് മരിച്ചത്. കൂടെ ഉണ്ടായിരുന്ന കുട്ടികളുടെ നിലവിളികേട്ട് മാളികഭാഗത്തുനിന്നും ആളുകൾ ഓടിയെത്തുകയും ഈരാറ്റുപേട്ടയിൽനിന്നും ഫയർ ഫോഴ്സ് റവന്യൂ ഉദ്യോഗസ്ഥരും പോലീസും നാട്ടുകാരും ചേർന്ന് രക്ഷാപ്രവർത്തനം നടത്തി മൃതദേഹം വീണ്ടെടുത്തു. ഉദ്ദേശം വൈകുന്നേരം 5 മണിയോടുകൂടി മൃതദേഹങ്ങൾ പാലാ സർക്കാർ

ആശുപത്രിയിൽ എത്തിച്ചു. അവിടെ ശീതീകരണസൗകര്യം ലഭ്യമല്ലാത്തതിനാൽ കിടങ്ങൂർ എൽ.എൽ.എം. ആശുപത്രിയിൽ മൃതദേഹം സൂക്ഷിച്ചിരിക്കുന്നുവെന്നും ഇന്ന് രാവിലെ ഇൻക്വസ്റ്റ് പൂർത്തിയാക്കി കോട്ടയം മെഡിക്കൽ കോളേജിൽ പോസ്റ്റ്മോർട്ടത്തിനായി എത്തിക്കുമെന്നുള്ള വിവരമാണ് ലഭിച്ചിരിക്കുന്നത്. അടിയന്തര ധനസഹായമായി പതിനായിരം രൂപ വീതം നൽകാൻ നിർദ്ദേശം നൽകിയിട്ടുണ്ട്. ഇതാണ് അതുമായി ബന്ധപ്പെട്ട് നൽകാനുള്ള വിവരം.

ശ്രീ. എൻ. എ. നെല്ലിക്കുന്ന്: സർ, രാത്രികാലങ്ങളിലും പോസ്റ്റ്മോർട്ടം നടത്തണം.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, പോസ്റ്റ്മോർട്ടത്തിന്റെ കാര്യത്തിൽ ബഹുമാനപ്പെട്ട അംഗം പറഞ്ഞ കാര്യം ശരിയാണ്. വളരെ കോംപ്ലിക്കേറ്റഡ് ആയിട്ടുള്ള കേസുകളിൽ പോസ്റ്റ്മോർട്ടം രാത്രികാലങ്ങളിൽ പറ്റില്ല. ഇത് ആദ്യം മനസ്സിലാക്കണം. സാധാരണനിലയിലുള്ള കേസുകളിലാണെങ്കിൽ സാധിക്കും.

പുനരധിവാസം

ശ്രീ. ജോർജ് എം. തോമസ്: സർ, 2012 ആഗസ്റ്റ് മാസം ആറാം തീയതി

തിരുവമ്പാടിയിലെ പുല്ലുരാൻപാറയിൽ നടന്ന ഉരുൾപൊട്ടലിൽ ഏതാണ്ട് 8 പേർ മരിക്കുകയും 25 കുടുംബങ്ങൾ പൂർണ്ണമായി വീടുകൾ തകർന്ന് അഭയാർത്ഥി ക്യാമ്പിൽ കഴിയുകയുമാണ്. 175 വീടുകൾ ഭാഗികമായി തകർന്നുവെന്നാണ് കണക്കാക്കപ്പെടുന്നത്. 700-ഓളം ഏക്കർ കൃഷിഭൂമി ഒലിച്ചുപോയി. കോടിക്കണക്കിന് രൂപയുടെ നഷ്ടമാണ് സംഭവിച്ചത്. സംഭവം നടന്ന് രണ്ട് ദിവസം കഴിഞ്ഞ് അന്നത്തെ മുഖ്യമന്ത്രി അവിടെ സന്ദർശിച്ചപ്പോൾ വീടുകൾ നശിക്കപ്പെട്ട എല്ലാവർക്കും പുതിയ വീട് നിർമ്മിച്ചുനൽകുമെന്നും കൃഷിഭൂമി നഷ്ടപ്പെട്ടവർക്ക് ഒരു ഏക്കറിൽ കുറയാത്ത സ്ഥലം വാങ്ങി നൽകുമെന്നും റോഡ് ഉൾപ്പെടെയുള്ള എല്ലാ പ്രശ്നങ്ങളും പരിഹരിക്കുമെന്നുള്ള എല്ലാ വാഗ്ദാനങ്ങളും നൽകി പോയതാണ്. കഴിഞ്ഞ നാല് വർഷമായി പൂർണ്ണമായി വീട് നഷ്ടപ്പെട്ട 25 കുടുംബങ്ങൾ ക്യാമ്പിൽ കഴിയുകയാണ്. താൽക്കാലികമായി, 6 മാസത്തേയ്ക്കുമാത്രം നിർമ്മിക്കപ്പെട്ട ആ ക്യാമ്പിൽ ഒറ്റമുറി വീട്ടിലാണ് ഈ 25 കുടുംബങ്ങളും കഴിയുന്നത്. അവരെ പുനരധിവാസിപ്പിക്കുന്നതിനുള്ള യാതൊരു നടപടിയും കഴിഞ്ഞ മൂന്നുവർഷക്കാലമായി ഉണ്ടായിട്ടില്ല. താൽക്കാലികമായി നിർമ്മിച്ച ഷെഡ്ഡിന്റെ ധനസഹായം ഊരാളുങ്കൽ ലേബർ കോൺട്രാക്ട് സൊസൈറ്റിയാണ് അന്ന് അടിയന്തരസഹായമെന്ന നിലയിൽ ആ പ്രവൃത്തി പൂർത്തിയാക്കിയത്. അവർക്കുള്ള

ധനസഹായവും നൽകിയിട്ടില്ല. കൃഷിഭൂമി ഒലിച്ചുപോയവർക്ക് പകരം കൃഷിഭൂമി കൊടുത്തിട്ടില്ല. വാസയോഗ്യമല്ലാതായി മാറിയ വീടുകൾക്ക് ഒരു ധനസഹായവും നാളിതുവരെ കൊടുത്തിട്ടില്ല. ഇത്തരമൊരു പരിസ്ഥിതിയിൽ, ഈ ദുരന്തത്തിൽ മരിച്ചുപോയ ഗോപാലൻ എന്ന ആളിന് ഇതുവരെയും നഷ്ടപരിഹാര തുക നൽകിയിട്ടില്ല. 8 പേർ മരിച്ചപ്പോൾ 7 പേർക്കുമാത്രമാണ് നഷ്ടപരിഹാരം കൊടുത്തത്. അതുകൊണ്ട് പുല്ലുരാൻപാറ ഉരുൾപൊട്ടൽ ദുരിതബാധിതകർക്ക് അടിയന്തരസഹായം എത്തിച്ചേരുന്നതിനുള്ള അവരെ പുനരധിവാസപ്പിക്കണം. സാങ്കേതിക തടസ്സങ്ങൾ പറഞ്ഞ് അത് മാറ്റിവയ്ക്കുന്നത് മനുഷ്യത്വപരമായ സമീപനമായിരിക്കരുത്. അതുകൊണ്ട് ഈ 25 കുടുംബങ്ങൾക്കും അടിയന്തരമായി വീട് നിർമ്മിക്കാനും വാസയോഗ്യമല്ലാതായി മാറിയ വീടുകൾ റിപ്പെയർ ചെയ്യുന്നതിനുള്ള ധനസഹായവും കൃഷിഭൂമി നഷ്ടപ്പെട്ടവർക്ക് പകരം കൃഷിഭൂമിയും നൽകാൻ ഗവൺമെന്റ് അടിയന്തര നടപടി സ്വീകരിക്കണം. അതിൽ നിയമതടസ്സങ്ങൾ പറഞ്ഞ് ഒഴിവുകഴിവുകൾ പറയുന്നത് ശരിയല്ലായെന്നാണ് എനിക്ക് ഈ സബ്മിഷനില്ലുടെ പരയാനുള്ളത്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ,

2012 ആഗസ്റ്റ് 6-ന് കോഴിക്കോട് ജില്ലയിലെ തിരുവമ്പാടിയിലും

പൂർണ്ണരൂപംപാറയിലുമുണ്ടായ ഉരുൾപൊട്ടലിലും പ്രകൃതിക്ഷോഭത്തിലും ഇരയായവർക്ക് 10.08.2012-ലെ സർക്കാർ ഉത്തരവ് 4678/12 പ്രകാരം ആശ്വാസ ധനസഹായം അനുവദിച്ചിരുന്നു. പ്രസ്തുത ഉത്തരവുപ്രകാരം മരണമടഞ്ഞ ഓരോ വ്യക്തിയുടെയും കുടുംബത്തിന് 3 ലക്ഷം രൂപ വീതവും വീട് പൂർണ്ണമായി നഷ്ടപ്പെട്ടവർക്ക് 1 ലക്ഷം രൂപ വീതവും കടകൾ പൂർണ്ണമായും തകർന്നവർക്ക് 2 ലക്ഷം രൂപ വീതവും അനുവദിച്ചിരുന്നു. കൂടാതെ പ്രകൃതിക്ഷോഭത്തിൽ മാറ്റിപ്പാർപ്പിക്കപ്പെട്ട ആളുകൾക്ക് ഒരു മാസത്തേക്ക് സൗജന്യ രേഷനും ദുരിതാശ്വാസ ക്യാമ്പുകളിൽ താമസിക്കുന്നവർക്ക് താൽക്കാലികാവശ്യത്തിനായി ഒരു കുടുംബത്തിന് 5000 രൂപ വീതവും തുക അനുവദിച്ചിരുന്നു. ഭൂമി നഷ്ടപ്പെട്ടവർക്ക് ഏറ്റവും ചുരുങ്ങിയത് 5 സെന്റും പരമാവധി ഒരേക്കർ എന്ന പരിധിക്കുള്ളിൽ നിർത്തി നഷ്ടപ്പെട്ട ഭൂമിക്ക് തുല്യമായ നിരക്കിൽ ഭൂമി നൽകുന്നതിനും വീട് പൂർണ്ണമായും നഷ്ടപ്പെട്ടവർക്ക് ഉചിതമായ പദ്ധതിയിൽ ഉൾപ്പെടുത്തി വീട് നിർമ്മിക്കാനുള്ള ധനസഹായം ലഭ്യമാക്കുവാനും ജില്ലാ കളക്ടർമാരെ ചുമതലപ്പെടുത്തി സർക്കാർ ഉത്തരവ് പുറപ്പെടുവിച്ചിരുന്നു. പ്രസ്തുത ദുരന്തത്തിൽ കച്ചവടക്കാർക്കുണ്ടായ നാശനഷ്ടത്തിന് നഷ്ടപരിഹാരം നൽകുന്നതിനായി ബന്ധപ്പെട്ട വീടുകൾ

പൂർണ്ണമായും നഷ്ടപ്പെട്ടവർക്ക് ഇന്ദിരാ ആവാസ് യോജനയിൽ ഉൾപ്പെടുത്തി വീടും 1 ലക്ഷം രൂപ നഷ്ടപരിഹാരവും നൽകാനും ഇപ്രകാരം വീട് വേണ്ടാത്തവർക്ക് 2 ലക്ഷം രൂപ നഷ്ടപരിഹാരമായി നൽകാനും കേട് പറ്റിയ വീടുകളുടെ അറ്റകുറ്റപ്പണികൾക്ക് ജില്ലാ കളക്ടറുടെ റിപ്പോർട്ടിന്റെ അടിസ്ഥാനത്തിൽ മാനദണ്ഡങ്ങൾക്ക് വിധേയമായി പരമാവധി 35000 രൂപ വരെ നൽകുന്നതിനും അന്ന് ഉത്തരവ് നൽകിയിരുന്നു. ഇത് മതിയാകാതെ വരുന്ന കേസുകളിൽ 15000 രൂപ കൂടി അനുവദിക്കുന്നതിനും ആശുപത്രിയിൽ കിടത്തി ചികിത്സിക്കേണ്ടിവന്ന രോഗികൾക്ക് പരമാവധി 5000 രൂപ വരെ അനുവദിക്കുന്നതിനും വീട്ടുപകരണങ്ങളും മറ്റും നശിച്ചവർക്ക് 10000 രൂപ വരെ നഷ്ടപരിഹാരം അനുവദിക്കുന്നതിനും ജില്ലാ കളക്ടറെ ചുമതലപ്പെടുത്തിയിരിക്കുന്നു. പ്രസ്തുത ദുരന്തത്തിൽ കൃഷിനാശം സംഭവിച്ച 518 കർഷകർക്ക് 5402980 രൂപ (അമ്പത്തിനാല് ലക്ഷത്തി രണ്ടായിരത്തി തൊള്ളായിരത്തി എൺപത് രൂപ) ആശ്വാസ ധനസഹായമായി വിതരണം ചെയ്തിട്ടുണ്ട്. പ്രസ്തുത ഉരുൾപൊട്ടലിൽ വീടുകൾ നഷ്ടപ്പെട്ട് താൽക്കാലികാശ്വാസ കേന്ദ്രത്തിൽ താമസിച്ചുവരുന്ന 23 പേരിൽ 5 പേർക്ക് വീട് വച്ചുനൽകിയിട്ടുണ്ട്. ശേഷിക്കുന്നവർക്ക് ഭൂമിയോ വീടോ നൽകിയിട്ടില്ല. പ്രസ്തുത വിഷയം

പരിശോധിച്ചുവരികയാണ്.

### കടൽഭിത്തി പുനഃസ്ഥാപിക്കൽ

ശ്രീ. റ്റി. വി. രാജേഷ്: സർ, എന്റെ മണ്ഡലത്തിലെ മാടായി, മാട്ടൂൽ പഞ്ചായത്തുകളിലെ തീരദേശമേഖലയിൽ കടലാക്രമണംമൂലം ജനങ്ങൾ വളരെ പ്രയാസത്തിലാണ്. മാടായി പഞ്ചായത്തിലെ നീരൊഴുക്കുംചാൽ, മാട്ടൂലിലെ കക്കാടൻചാൽ, മാട്ടൂൽ സൗത്ത് എന്നിവിടങ്ങളിൽ കടൽഭിത്തി പൂർണ്ണമായും തകർന്ന് തീരദേശ റോഡ് കടലെടുക്കുകയും നിരവധി വീടുകൾ തകരുകയും കടൽ കവിഞ്ഞ് ഉപ്പുവെള്ളം കയറിയതിനെത്തുടർന്ന് കിണറുകൾ ഉപയോഗശൂന്യമായി തീർന്നിരിക്കുകയുമാണ്. കടുത്ത വെള്ളക്കെട്ടുമൂലം അവിടെയുള്ള ആളുകൾക്ക് പുറത്തിറങ്ങാൻ കഴിയാത്ത അവസ്ഥയാണുള്ളത്. കഴിഞ്ഞ അഞ്ച് വർഷമായി നിരവധി തവണ ഈ വിഷയം സഭയിൽ ഉന്നയിക്കുകയും എസ്റ്റിമേറ്റ് സമർപ്പിക്കുകയും ചെയ്തെങ്കിലും യാതൊരു പരിഗണനയും ഉണ്ടായിട്ടില്ല. കഴിഞ്ഞ വർഷം 29 കോടിയുടെ 17 പ്രവൃത്തിക്കുള്ള എസ്റ്റിമേറ്റ് തയ്യാറാക്കി നൽകിയതാണ്. ഐ.ഐ.ടി യുടെ പഠനം നടത്തിയതിനുശേഷം കാര്യങ്ങൾ ആലോചിക്കാം എന്നാണ് അന്ന് പറഞ്ഞത്. എന്നാൽ ഇക്കാര്യത്തിൽ യാതൊരു നടപടിയും കഴിഞ്ഞ സർക്കാർ

സ്വീകരിച്ചിട്ടില്ല. ഇപ്പോൾ 13 കോടിയുടെ എസ്റ്റിമേറ്റ് ബന്ധപ്പെട്ട ഉദ്യോഗസ്ഥമാർ തയ്യാറാക്കിയിരിക്കുകയാണ്. തീരദേശത്ത് കടലാക്രമണഭീതിയിൽ കഴിയുന്നവർക്ക് സുരക്ഷ ഉറപ്പുവരുത്താൻ ഗവൺമെന്റ് നടപടി സ്വീകരിക്കണം. കഴിഞ്ഞ ഗവൺമെന്റ് 50 കോടി രൂപയാണ് മാറ്റിവച്ചതെങ്കിൽ ഇത്തവണ 300 കോടി രൂപ തീരദേശ സുരക്ഷയ്ക്കുവേണ്ടി മാറ്റിവച്ചിട്ടുണ്ട്. മാട്ടൂരിൽ മാത്രമല്ല കേരളത്തിന്റെ പല ഭാഗങ്ങളിലും രൂക്ഷമായ കടലാക്രമണമാണുണ്ടാകുന്നത്. ഈ കടലാക്രമണം തടയാൻ അടിയന്തരമായി കടൽഭിത്തി നിർമ്മിച്ച് തീരദേശവാസികളുടെ സുരക്ഷ ഉറപ്പുവരുത്താനാവശ്യമായ നടപടി സ്വീകരിക്കണമെന്ന് അഭ്യർത്ഥിക്കുകയാണ്.

ജലവിഭവ വകുപ്പുമന്ത്രി (ശ്രീ. മാത്യു റ്റി. തോമസ്): സർ, ബഹുമാനപ്പെട്ട അംഗം അദ്ദേഹത്തിന്റെ മണ്ഡലത്തിലെ തീരദേശമേഖലയിൽ അനുഭവപ്പെടുന്ന പ്രശ്നമാണ് ചൂണ്ടിക്കാണിച്ചതെങ്കിലും കേരളത്തിന്റെ തീരദേശമേഖലയിലാകെ പൊതുവെ അനുഭവപ്പെടുന്ന ഒരു പ്രശ്നമാണിത്. ചൂട്ടാട് പുതിയങ്ങാടി ഭാഗത്ത് പുതിയ കടൽഭിത്തി നിർമ്മിക്കാൻവേണ്ടി രണ്ട് പ്രവൃത്തികളിലായി 297 ലക്ഷം രൂപയുടെയും നീരൊഴുക്കുചാൽ, കക്കാടൻചാൽ, വാവുവളപ്പിൽതോട്, മാട്ടൂർ



സൗത്ത് എന്നിവിടങ്ങളിൽ 5 പ്രവൃത്തികളിലായി 949 ലക്ഷം രൂപയുടെയും ഉൾപ്പെടെ 12 കോടി 46 ലക്ഷം രൂപയുടെ എസ്റ്റിമേറ്റ് തയ്യാറായിട്ടുണ്ട്. അതിന് ഭരണാനുമതി നൽകാനുള്ള എല്ലാ ശ്രമങ്ങളും നടത്തുന്നതാണ്.

നീരാഴുകുറച്ചിലിലെ രൂക്ഷമായ കടൽക്ഷോഭം - ചെയിനേജ് 100/400 മുതൽ 100/500 വരെയുള്ളിടത്ത് കടൽഭിത്തികളുടെ പുനരുദ്ധാരണ പ്രവർത്തനങ്ങൾക്ക് 40 ലക്ഷം രൂപയുടെ ഭരണാനുമതി നൽകുകയും അതിന് എഗ്രിമെന്റ് വയ്ക്കുകയും ചെയ്തു. ചെയിനേജ് 100/200 മുതൽ 100/264 വരെയുള്ളിടത്ത് 25 ലക്ഷം രൂപയുടെ ഭരണാനുമതി നൽകി മൂന്ന് തവണ സർക്കിൾ ഓഫീസിൽനിന്ന് ടെൻഡർ വിളിക്കുകയും രണ്ട് തവണ ക്വട്ടേഷൻ വെച്ചിട്ടും കരാറുകാരിൽനിന്ന് പ്രതികരണമൊന്നുമുണ്ടായില്ല. പിന്നീട് നെഗോഷ്യേറ്റഡ് ടെണ്ടർ വിളിച്ചപ്പോൾ വളരെ ഉയർന്ന റേറ്റിലേയ്ക്ക് പോയി. അതുകൊണ്ട് ഒരിക്കൽക്കൂടി ടെണ്ടർ ചെയ്ത് പ്രവൃത്തി പൂർത്തീകരിക്കാൻ ശ്രമിക്കുന്നതാണ്. മാടായി പഞ്ചായത്തിലെ നീരാഴുകുറച്ചിൽ - ചെയിനേജ് 100/265 മുതൽ 100/325 വരെ 15 ലക്ഷം രൂപയ്ക്ക് ഭരണാനുമതി നൽകി രണ്ട് തവണ ടെണ്ടർ വിളിച്ചിട്ടും കോൺട്രാക്ടർമാരിൽനിന്ന് പ്രതികരണമുണ്ടായില്ല. മൂന്നാമത് ടെണ്ടർ വിളിച്ചപ്പോൾ 25 ശതമാനം അധികനിരക്ക് വന്നിട്ടുണ്ട്. അത്

പരിശോധിച്ച് അതിന് അംഗീകാരം നൽകാനുള്ള നടപടികളാണ് സ്വീകരിച്ചുവരുന്നത്. ബഹുമാനപ്പെട്ട അംഗം ഈ സഭയിൽ നിരവധി തവണ ഉന്നയിച്ച ഒരു വിഷയത്തിന് പരിഹാരമുണ്ടാക്കാനുള്ള നടപടികൾ സത്വരമായി സ്വീകരിക്കുന്നതാണ്.

### സമഗ്ര പദ്ധതി

ശ്രീ. എം. വിൻസെന്റ്: സർ, എന്റെ നിയോജകമണ്ഡലമായ കോവളത്തിൽ ഉൾപ്പെടുന്ന വിഴിഞ്ഞം - അടിമലത്തുറ മുതൽ പൂവാർ വരെയുള്ള തീരപ്രദേശങ്ങളിലെ ജനങ്ങൾക്ക് സാധാരണ ജീവിതം ആറ് മാസം മാത്രമേ അനുവദിച്ചിട്ടുള്ളൂ. ബാക്കി ആറ് മാസവും മൂന്ന് തവണയായി ചെയ്യുന്ന മഴമൂലമുള്ള ദുരിതത്തിലും ദുരന്തത്തിലുമാണ് അവർ കഴിയുന്നത്. ഏഷ്യയിലെ തന്നെ ഏറ്റവും കൂടുതൽ ജനസാന്ദ്രതയുള്ള പ്രദേശമായ കരിങ്കുളം ഉൾപ്പെടെയുള്ള പ്രദേശങ്ങളിലെ ജനങ്ങളുടെ ജീവിതം ദുരിതപൂർണ്ണമാവുകയാണ്. മഴപെയ്താൽ അവരുടെ വീടുകളും കക്കൂസുകളും വെള്ളത്തിലാവുകയും പ്രാഥമിക കൃത്യങ്ങൾപോലും നിർവഹിക്കാൻ കഴിയാത്ത തരത്തിൽ കക്കൂസ് മാലിന്യങ്ങൾ ഒഴുകിനടക്കുന്ന ദുരിതഭ്രമിയായി മാറുന്ന അവസ്ഥയാണ്. മഴ

പെയ്തൊഴിഞ്ഞാലും മാസങ്ങളോളം വെള്ളം അവിടെ കെട്ടിനിൽക്കുകയാണ്. മത്സ്യബന്ധന ഉപകരണങ്ങളെല്ലാം വെള്ളത്തിൽകിടന്ന് നശിക്കുന്ന വളരെ ഗൗരവതരമായ ഒരു സാഹചര്യമാണുള്ളത്. കരിങ്കുത്തുള്ള ശിവക്ഷേത്രം മഴക്കാലത്ത് വെള്ളത്തിൽമുങ്ങി മാസങ്ങളോളം നിത്യപൂജകൾപോലും മുടങ്ങുന്ന അവസ്ഥയാണുള്ളത്. ഞങ്ങളെല്ലാം പലപ്രാവശ്യം അവിടം സന്ദർശിച്ചിരുന്നു. തെരഞ്ഞെടുപ്പ് ഫലം വന്നതിന്റെ അടുത്ത ദിവസം പുലർച്ചെ മൂന്ന് മണിമുതൽ ഞങ്ങളെല്ലാം അവിടെയായിരുന്നു. കളക്ടറും ഉദ്യോഗസ്ഥന്മാരുമൊക്കെ അവിടെ വന്നുവെങ്കിലും ജനങ്ങളുടെ ദുരിതത്തിനത്രയും ഒരു പരിഹാരവുമുണ്ടാകുന്നില്ല. കലുങ്കുകളും ഓടകളും നിർമ്മിച്ച് കടലിലേയ്ക്ക് വെള്ളം ഒഴുക്കിവിടുന്ന ഒരു സമഗ്ര പദ്ധതിയുണ്ടായാൽ മാത്രമേ ഇതിനൊരു പരിഹാരമുണ്ടാവുകയുള്ളൂ. ഇക്കാര്യത്തിൽ ഗവൺമെന്റ് അടിയന്തരമായ ശ്രദ്ധ ചെലുത്തി സമഗ്രമായ ഒരു പദ്ധതിയുണ്ടാക്കി അവിടെയുള്ള ജനങ്ങളും മനുഷ്യരാണെന്ന പരിഗണനയോടുകൂടി ഒരു വർഷത്തിൽ എല്ലാ ദിവസവും അവർക്ക് സാധാരണ ജീവിതം നയിക്കാനുള്ള സാഹചര്യമുണ്ടാക്കണം എന്നാണ് എനിക്ക് അഭ്യർത്ഥിക്കാനുള്ളത്.

ജലവിഭവ വകുപ്പുമന്ത്രി (ശ്രീ. മാത്യു ടി. തോമസ്): സർ, കോവളം നിയോജകമണ്ഡലത്തിൽ ഉൾപ്പെടുന്ന പൂവാർ മുതൽ അടിമലത്തുറ വരെയുള്ള ഭാഗത്തെ വെള്ളക്കെട്ട് പരിഹരിക്കുന്നതിനായി തിരുവനന്തപുരം ജില്ലാ കളക്ടർ അഞ്ചിന നിർദ്ദേശങ്ങൾ സമർപ്പിച്ചിട്ടുണ്ട്. റോഡിന് സമാന്തരമായി ഓടകളും ചാലുകളും ചപ്പാത്തുകളും നിർമ്മിക്കുക എന്നതാണ് പ്രധാന നിർദ്ദേശം. നിർദ്ദേശിക്കപ്പെട്ടിരിക്കുന്ന പ്രവർത്തനങ്ങളിൽ ജലസേചന വകുപ്പിന് നിർവഹിക്കാനുള്ള പങ്ക് ഞങ്ങൾ നിർവഹിക്കും. കഴിഞ്ഞ വർഷം ജില്ലാ കളക്ടർ നിർദ്ദേശിച്ച പ്രകാരം പൂവാർ പൊഴി മുറിച്ച് ജലം ഒഴുക്കിക്കളയാൻ ജലസേചന വകുപ്പ് നടപടി സ്വീകരിച്ചിരുന്നു. തദ്ദേശസ്വയംഭരണം, ജലസേചനം, പൊതുമരാമത്ത് എന്നീ വകുപ്പുകളുടെ ഏകോപനത്തിലൂടെ സമഗ്ര പദ്ധതി നടപ്പിലാക്കാനാണ് ജില്ലാ കളക്ടറുടെ ശുപാർശ. ഇത്തരം പ്രവർത്തനങ്ങളിൽ ജലസേചന വകുപ്പിനോട് ആവശ്യപ്പെടുന്ന പ്രവൃത്തികൾ നിർവഹിക്കുന്നതാണ്. ആ പ്രവൃത്തികൾ ഏകോപിപ്പിക്കാൻ ജില്ലാ കളക്ടർക്ക് നിർദ്ദേശം നൽകാം.

**റോഡ് പണി**

ശ്രീ. അനൂപ് ജേക്കബ്: സർ, കെ.എസ്.ടി.പി. യുടെ നിർമ്മാണ

പ്രവൃത്തിയാണ് ഞാൻ ഗവൺമെന്റിന്റെ ശ്രദ്ധയിൽ കൊണ്ടുവരുന്നത്. എം.സി. റോഡിന്റെ നവീകരണ പ്രവൃത്തികൾ കെ.എസ്.ടി.പി. ഏറ്റെടുത്തിരിക്കുകയാണ്. എന്നാൽ ഇന്ന് നാമനില്ക്കാത്ത കളരിപോലെ മുന്നോട്ട് പോവുകയാണ്. എന്റെ നിയോജകമണ്ഡലത്തിലെ കൂത്താട്ടുകുളം എം.സി. റോഡ് കടന്നുപോകുന്ന പ്രദേശമാണ്. അവിടെ നിർമ്മാണ പ്രവൃത്തികൾ ജനവരി മാസം തുടങ്ങിയതാണ്. അന്നവിടത്തെ എം.എൽ.എ. എന്ന നിലയിൽ യോഗം വിളിച്ചുചേർക്കുകയും മൂന്ന് മാസത്തിനുള്ളിൽ ടൗണിലെ വർക്കുകൾ പൂർത്തിയാക്കുമെന്ന് ഉറപ്പുനൽകുകയും ചെയ്തിരുന്നതാണ്. ഇന്ന് ഏഴ് മാസം കഴിഞ്ഞിട്ടും ഒരു ജംഗ്ഷൻ പരിപൂർണ്ണമായി സ്കോറോവസ്ഥയിലാക്കിക്കൊണ്ട് നിർമ്മാണ പ്രവൃത്തികൾ ഇപ്പോഴും തുടരുന്നുണ്ടെന്നാണ്. 400-ഓളം വ്യാപാര സ്ഥാപനങ്ങളുടെ മുമ്പിൽ ഓടിക്കൊണ്ടിരുന്ന കഴികൾ രൂപപ്പെടുത്തി പ്രവൃത്തി പകുതി വഴിയിലാണ്. ഈ ജോലി പൂർത്തിയാക്കാത്തതുകാരണം വ്യാപാര സ്ഥാപനങ്ങളിലേയ്ക്ക് ജനങ്ങൾക്ക് കടന്നുവരാൻ കഴിയാത്ത സാഹചര്യമാണ്. ഉത്തരവാദിത്തപ്പെട്ട എഞ്ചിനീയർമാരോ മറ്റ് ഉദ്യോഗസ്ഥരോ വർക്ക് നടക്കുന്ന സ്ഥലത്ത് ഇല്ലാത്തതുകൊണ്ടാണ് നാമനില്ക്കാനുള്ളതിനെന്ന് പറയാൻ കാരണം. ഇത്

അവിടെ മാത്രമുള്ള വിഷയമാണെന്ന് ഞാൻ കരുതുന്നില്ല. കെ.എസ്.ടി.പി.യുടെ വർക്ക് നടക്കുന്ന മറ്റ് പ്രദേശങ്ങളിലും ഇത്തരത്തിലുള്ള ബുദ്ധിമുട്ടുകളുണ്ട്. വർക്ക് വളരെ സ്ലോ ആയി നടക്കുന്നത് പൊതുജനങ്ങൾക്ക്, പ്രത്യേകിച്ച് വാഹന യാത്രക്കാർക്ക് വളരെ ബുദ്ധിമുട്ട് ഉണ്ടാക്കുന്നുണ്ടെന്നുള്ളത് ബഹുമാനപ്പെട്ട മന്ത്രിയുടെയും ഗവൺമെന്റിന്റെയും ശ്രദ്ധയിൽപ്പെടുത്തുകയാണ്. നിർമ്മാണ പ്രവൃത്തികൾ എത്രയുംവേഗം പൂർത്തിയാക്കാനുള്ള നടപടി ഗവൺമെന്റിന്റെ ഭാഗത്തുനിന്നും ഉണ്ടാകണമെന്ന് അഭ്യർത്ഥിക്കുന്നു. അതോടൊപ്പം എറണാകുളം ജില്ലയുടെ കിഴക്കൻ മേഖലയിലൂടെ എം.സി.റോഡ് കടന്നുപോവുകയാണ്. എന്റെ നിയോജകമണ്ഡലത്തിലെ കൂത്താട്ടുകുളം ഉൾപ്പെടെ പല പ്രധാനപ്പെട്ട ജംഗ്ഷനുകളിലും ബൈപ്പാസ്സുകൾ ഇല്ലാത്തത് ഏറെ പ്രശ്നങ്ങൾ സൃഷ്ടിക്കുന്നുണ്ട്. കൂത്താട്ടുകുളം കഴിഞ്ഞാൽ മൂവാറ്റുപുഴ, പെരുമ്പാവൂർ, കാലടി, അങ്കമാലി തുടങ്ങിയ പ്രധാനപ്പെട്ട ജംഗ്ഷനുകളുണ്ട്. കോട്ടയം, ഇടുക്കി തുടങ്ങിയ ജില്ലകളിൽ നിന്നും നെടുമ്പാശ്ശേരിയിലേയ്ക്ക് പോകുന്നത് ഇതുവഴിയാണ്. എം.സി. റോഡിൽ വാഹനങ്ങൾ പലപ്പോഴും സ്റ്റോക്കായി കിടക്കുകയാണ്. എം.സി. റോഡിൽ കൂത്താട്ടുകുളം ഉൾപ്പെടെയുള്ള പ്രധാന ജംഗ്ഷനുകളിൽ ബൈപ്പാസ് നിർമ്മിക്കാനുള്ള

സമഗ്രമായ പദ്ധതിയും ഗവൺമെന്റിന്റെ ഭാഗത്തുനിന്നും ഉണ്ടാകണമെന്ന് ഞാൻ അഭ്യർത്ഥിക്കുകയാണ്.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, ലോകബാങ്ക് ധനസഹായത്തോടെ നടപ്പിലാക്കിവരുന്ന 2403 കോടി രൂപയുടെ കെ.എസ്.ടി.പി.-II പദ്ധതിയിൽ ഉൾപ്പെടുത്തിയ, ഏറ്റുമാനൂർ- മാവാറ്റുപുഴ 40.96 കിലോമീറ്റർ ദൈർഘ്യത്തിൽ എം.സി. റോഡിന്റെ നിർമ്മാണ പ്രവൃത്തി 171.49 കോടി രൂപയ്ക്ക് കരാർ എടുത്ത് പ്രവർത്തിച്ചുവരികയാണ്. പണികൾ പലഘട്ടങ്ങളിലായി പുരോഗമിച്ചുവരുന്നു. ബഹുമാനപ്പെട്ട എം.എൽ.എ. സബ്മിഷനിൽ ഉന്നയിച്ച, എം.സി. റോഡിലെ ചോരക്കുഴി മുതൽ അമ്പലംകുന്ന് വരെയുള്ള ഭാഗത്ത് ഇപ്പോൾ നിർമ്മാണപ്രവൃത്തികൾ നടന്നുവരികയാണ്. പ്രധാനമായും ഓടകളുടേയും കലുങ്കുകളുടേയും നിർമ്മാണമാണ് ഇപ്പോൾ നടക്കുന്നത്. കടുത്ത മഴക്കാലമായതിനാൽ റോഡ് ടാർ ചെയ്യുന്ന പണികൾ ഇപ്പോൾ പൂർത്തിയാക്കാൻ പ്രയാസമാണ്. എം.സി. റോഡിലെ ചോരക്കുഴി മുതൽ അമ്പലംകുന്ന് വരെയുള്ള റോഡിൽ കൂത്താട്ടുകുളം ടൗണിലേക്ക് ഉൾപ്പെടെ സമയബന്ധിതമായി പണി പൂർത്തീകരിക്കാൻ

കരാറുകാരന് കർശന നിർദ്ദേശം നൽകിയിട്ടുണ്ട്. ചെന്നൈയിലുള്ള സ്ഥാപനമാണ് കരാർ എടുത്തിരിക്കുന്നത്. മഴ മാറിയാലുടൻ ഈ റോഡിന്റെ ടാറിംഗ് ഉൾപ്പെടെയുള്ള പണികൾ പൂർത്തിയാക്കും. 2016 ഡിസംബർ 31-നകം പ്രവൃത്തികൾ പൂർത്തിയാക്കാനാണ് ഇപ്പോൾ ലക്ഷ്യമിട്ടിരിക്കുന്നത്.

### ഫണ്ട് അനുവദിക്കൽ

ശ്രീ. വി. ടി. ബൽറാം : സർ, എന്റെ നിയോജകമണ്ഡലത്തിലെ പല പ്രധാനപ്പെട്ട റോഡുകളും തീർത്തും ഗതാഗതയോഗ്യമല്ലാതായിരിക്കുകയാണ്. അത്തരത്തിലുള്ള പ്രധാനപ്പെട്ട റോഡിന് ഇടക്കാല ബഡ്ജറ്റിൽ ഒരു പദ്ധതി പ്രഖ്യാപിച്ചിരുന്നു. കുറ്റിപ്പുറം എഞ്ചിനീയറിംഗ് കോളേജ് മുതൽ എന്റെ മണ്ഡലത്തിലെ കുന്ദിടി, തൃത്താല, വി.കെ. കടവ്, പട്ടാമ്പി വഴി പട്ടാമ്പിയിൽ പുതിയ പാലമടക്കം ഷൊർണ്ണൂരിലേയ്ക്കുള്ള റോഡിന്റെ പ്രൊപ്പോസൽ ഉണ്ടായിരുന്നു. പ്രസ്തുത റോഡിന് വേണ്ടി ഡി.പി.ആർ. അടക്കമുള്ള പ്രവൃത്തികൾ തയ്യാറായി ഗവൺമെന്റിന്റെ മുന്നിലുണ്ട്. ബഹുമാനപ്പെട്ട ധനകാര്യ വകുപ്പുമന്ത്രിയുടെയ്ക്കകടി ശ്രദ്ധ ഈ വിഷയത്തിലുണ്ടാകണം. പുതുക്കിയ ബഡ്ജറ്റിൽ 2800 കോടി രൂപയുടെ 137 റോഡുകൾ പ്രഖ്യാപിക്കപ്പെട്ടിട്ടും



എന്റെ മണ്ഡലത്തിലെ ഒരു റോഡുപോലും അതിൽ ഉൾപ്പെടുകാണുന്നില്ല. കഴിഞ്ഞ ബഡ്ജറ്റിലെ റോഡുകളും പദ്ധതികളും മാറ്റുന്നില്ലെന്ന് ധനകാര്യ വകുപ്പുമന്ത്രി പറഞ്ഞതുകൊണ്ട് ആവർത്തിക്കപ്പെടുമെന്ന് ഞാൻ പ്രതീക്ഷിക്കുകയാണ്. കുറ്റിപ്പുറം, കമ്പിടി, തൃത്താല, പട്ടാമ്പി, പട്ടാമ്പിയിൽ പുതിയ പാലം ഉൾപ്പെടെ ഷൊർണൂരിലേയ്ക്കുള്ള റോഡാണിത്. ശ്രീ. കെ. ടി. ജലീൽ, ശ്രീ. മുഹമ്മദ് മുഹാസിൻ, ശ്രീ. പി. കെ. ശശി എന്നീ എം.എൽ.എ. മാരുടെയും എന്റെയും ഉൾപ്പെടെ 4 മണ്ഡലങ്ങളിൽക്കൂടി കടന്നുപോകുന്ന പ്രധാനപ്പെട്ട ഇന്റർ ഡിസ്ട്രിക്ട് റോഡാണിത്. കഴിഞ്ഞ ഗവൺമെന്റിന്റെ കാലത്ത് ജില്ലാ ഫ്ലാഗ്ഷിപ്പ് പദ്ധതിയിൽ ഉൾപ്പെടുത്തി പാലക്കാട് ജില്ലയിൽ ഏറ്റെടുത്തിരുന്നതാണ്. അതിന്റെ പ്രവർത്തനങ്ങളും പഠനങ്ങളും ഡി.പി.ആർ. തയ്യാറാക്കുന്ന ജോലിയുമെല്ലാം പൂർത്തിയായ സ്ഥിതിക്ക് ഈ ബഡ്ജറ്റിൽ ഉൾപ്പെടുത്തി ഫണ്ട് അനുവദിക്കണമെന്നാണ് എനിക്ക് അഭ്യർത്ഥിക്കാനുള്ളത്. മാന്യവിരുദ്ധ പാക്കേജിൽ നിന്ന് നീക്കിവയ്ക്കാതെ, ബഡ്ജറ്റിൽ തുക വകയിരുത്തുന്ന പ്രവൃത്തിയായി മാറ്റി ഈ വർഷംതന്നെ ഏറ്റെടുക്കണമെന്ന് അഭ്യർത്ഥിക്കുകയാണ്. അതുപോലെ, ചാലിശ്ശേരി-പെരിങ്ങോട്-കറുകുപുത്തൂർ റോഡ്, കറുകുപുത്തൂർ-അക്കിക്കാവ് റോഡ്, കൂട്ടുപാത-തിരുമുറ്റക്കോട് റോഡിന്റെ

രണ്ടാംഭാഗമടക്കമുള്ള പ്രധാനപ്പെട്ട റോഡുകളുടെ ഡി.പി.ആർ. സഹിതം വകുപ്പിന്റെ മുന്നിലുള്ളതാണ്. ഈ ബഡ്ജറ്റിലൂടെ അതിന് മതിയായ തുക അനുവദിക്കാൻ തയ്യാറാകണമെന്ന് അഭ്യർത്ഥിക്കുകയാണ്. കൂടാതെ വട്ടോളി-ചാത്തന്നൂർ അടക്കമുള്ള പല റോഡുകളും ഗതാഗതയോഗ്യമല്ലാതായിരിക്കുകയാണ്. അവിടെ മെയിന്റനൻസ് ചെയ്യുന്നതിന് അടിയന്തര നടപടി സ്വീകരിക്കണമെന്ന് അഭ്യർത്ഥിക്കുകയാണ്. ബഹുമാനപ്പെട്ട പൊതുമരാമത്ത് വകുപ്പുമന്ത്രിയും ധനകാര്യ വകുപ്പുമന്ത്രിയും ഈ വിഷയത്തിൽ ഉചിതമായ തീരുമാനമെടുക്കണമെന്ന് അഭ്യർത്ഥിക്കുന്നു.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ) : 2015-16-ലെ സാമ്പത്തിക ബഡ്ജറ്റിൽ 14 ജില്ലകളിലും ഓരോ അടിസ്ഥാന സൗകര്യ പദ്ധതികൾ നടപ്പിലാക്കുമെന്ന് പ്രഖ്യാപിച്ചിരുന്നു. അതിന്റെ അടിസ്ഥാനത്തിൽ ജില്ലാതല 'പതാകനൗക അടിസ്ഥാന സൗകര്യ പദ്ധതി' പ്രഖ്യാപിക്കുകയും ചെയ്തു. ഇതുപ്രകാരം 10-6-2015-ൽ 21 പ്രവൃത്തികൾക്ക് 3771.47 കോടി രൂപ തത്വത്തിൽ അംഗീകാരം നൽകി. ഇതിൽ കുറ്റിപ്പുറം എഞ്ചിനീയറിംഗ് കോളേജ്, കുമ്പിടി, തൃത്താല, വി.കെ. കടവ്, പട്ടാമ്പി, ചെങ്ങന്നാനാംകുന്ന്, ഷൊർണ്ണൂർ റോഡ്, പട്ടാമ്പി

പാലം ഉൾപ്പെടെയുള്ള നവീകരണ പ്രവൃത്തികൾ ഉൾപ്പെട്ടിട്ടുണ്ട്. അതിന് 120 കോടി രൂപ വകയിരുത്തിയിട്ടുണ്ട്. പാലക്കാട് ജില്ലയിലെ തൃത്താല, ഷൊർണ്ണൂർ, പട്ടാമ്പി എന്നീ നിയോജകമണ്ഡലങ്ങളിൽ കൂടിയാണ് റോഡ് കടന്നുപോകുന്നത്. ഈ ഉത്തരവുപ്രകാരം പ്രവൃത്തിയുടെ ഡി.പി.ആർ. തയ്യാറാക്കി കേരള റോഡ് ഫണ്ട് ബോർഡുവഴി സമർപ്പിക്കാൻ ആവശ്യപ്പെട്ടിട്ടുണ്ട്. അതിൻപ്രകാരം 40 കിലോമീറ്റർ നീളം വരുന്ന പ്രസ്തുത റോഡിന്റെ ഒന്നാംഘട്ട പ്രവൃത്തിയ്ക്കായി, കുറ്റിപ്പുറം എഞ്ചിനീയറിംഗ് കോളേജ് ജംഗ്ഷൻ മുതൽ പട്ടാമ്പിവരെ 21.6 കിലോമീറ്റർ ദൈർഘ്യമുള്ള പ്രവൃത്തിക്ക് 87 കോടി രൂപയുടെ ഡി.പി.ആർ. തയ്യാറാക്കി 22-1-2016-ന് കേരള റോഡ് ഫണ്ട് ബോർഡിന് സമർപ്പിച്ചു. ഈ പ്രവൃത്തിയുടെ 19.3 കിലോമീറ്റർ (തൃക്കണ്ണാപുരം മുതൽ പട്ടാമ്പി വരെ) തൃത്താല എ.എൽ.എ. ശ്രീ. വി. ടി. ബൽറാമിന്റെ മണ്ഡലത്തിലാണ് ഉൾപ്പെടുന്നത്. ചെങ്ങന്നംകുന്നമുതൽ ഷൊർണ്ണൂർവരെയുള്ള ദൂരത്തെ സ്ഥലമെടുപ്പ് ഉൾപ്പെടെയുള്ള പ്രവൃത്തികൾ രണ്ടാംഘട്ടത്തിൽ ഉൾപ്പെടുത്താനാണ് ഉദ്ദേശിക്കുന്നത്. 21 എണ്ണത്തിൽ 10 പ്രവൃത്തികളുടെ ഭരണാനുമതിയാണ് 20-2-2016-ൽ പ്രത്യേക അനുമതിയിൽ ലഭിച്ചത്. എന്നാൽ കുറ്റിപ്പുറം എഞ്ചിനീയറിംഗ് കോളേജ് - ഷൊർണ്ണൂർ റോഡ്, പട്ടാമ്പി പാലം ഉൾപ്പെടെയുള്ള പ്രവൃത്തികൾക്ക് ഭരണാനുമതി നൽകിയിട്ടില്ല. ഈ

പ്രവൃത്തി രണ്ടാംഘട്ടമായി നടപ്പിലാക്കുന്നതാണെന്ന് പ്രസ്തുത സർക്കാർ ഉത്തരവിൽ പറഞ്ഞിട്ടുണ്ട്. അതിനാൽ പ്രസ്തുത പ്രവൃത്തിയുടെ ഡി.പി.ആർ. പ്രകാരം 87 കോടി രൂപയുടെ ഭരണാനുമതി ലഭ്യമാക്കിയാൽ മാത്രമേ ഈ പ്രവൃത്തി ഏറ്റെടുത്ത് നടപ്പിലാക്കാൻ കഴിയുകയുള്ളൂ. കൂടാതെ ധനസമാഹരണത്തിനായി റോഡ് ഫണ്ട് ബോർഡിനെ ഏൽപ്പിച്ചിരിക്കുകയാണ്. 30-1-2015-ലെ ഉത്തരവുപ്രകാരം സംസ്ഥാനത്ത് വിൽക്കപ്പെടുന്ന ഡീസൽ, പെട്രോൾ മുതലായവയ്ക്ക് ചുമത്തിയ ഒരു രൂപയുടെ അധിക വിലന നികുതിയുടെ 50 ശതമാനം തുകയാണ് ഫ്ലാഗ്ഷിപ്പ് പദ്ധതി നടപ്പാക്കുന്നതിന് കേരള റോഡ് ഫണ്ട് ബോർഡിന് ലഭ്യമാക്കാൻ ഉത്തരവായിട്ടുള്ളത്. എന്നാൽ പദ്ധതി നടപ്പിലാക്കുന്നതിന് ഈയിനത്തിൽ തുകയൊന്നും ഇതുവരെ ലഭ്യമായിട്ടില്ല. അതിനാൽ ഇക്കാര്യങ്ങൾ പരിഗണിച്ച് ഭരണാനുമതി നൽകുന്ന കാര്യം വീണ്ടും ഗൗരവമായി പരിശോധിക്കുന്നതാണ്.

### **വെള്ളക്കെട്ട്**

ശ്രീ. കെ. രാജൻ: സർ, ദേശീയ പാത എൻ.എച്ച് 47 അതിന്റെ നിർമ്മാണ പ്രവർത്തനങ്ങൾക്കിടയിൽ രണ്ടാംഘട്ടം എന്ന നിലയിൽ മണ്ണുത്തി മുതൽ വടക്കാഞ്ചേരി വരെയുള്ള മേഖലകളിൽ ഇപ്പോൾ പണി

ആരംഭിച്ചുവരികയാണ്. തികച്ചും അശാസ്ത്രീയമായ നിർമ്മാണമാണ് കരാറുകാരുടെയും നാഷണൽ ഹൈവേ അതോറിറ്റിയുടെയും നേതൃത്വത്തിൽ നടക്കുന്നത് എന്നുള്ളതുകൊണ്ട് വളരെ ഭീകരമായ വെള്ളക്കെട്ടാണ് ഇപ്പോൾ ഈ മേഖലയിൽ ഉണ്ടായിക്കൊണ്ടിരിക്കുന്നത്. വർഷങ്ങളായി അവിടെ നിലനിൽക്കുന്ന, റോഡിന്റെ ഇരുവശവുമുള്ള സ്വാഭാവിക കാനകൾ പൂർണ്ണമായും മൂടപ്പെട്ടു. ഇപ്പോൾ കാന നിർമ്മിച്ചതാണെങ്കിൽ ആറുവരി പാതയോട് ചേർന്ന് വളരെ ഉയരത്തിലാണ്. അതുകൊണ്ട് മലയിൽനിന്നുവരുന്ന വെള്ളമിറങ്ങിപ്പോകാൻ കഴിയാതെ അവിടെ നിലനിൽക്കുകയും ഏക്കർ കണക്കിന് ഭൂമിയിലെ കൃഷിക്ക് നാശമുണ്ടാകുകയും ചെയ്യുന്ന തരത്തിൽ അശാസ്ത്രീയമായ ഈ നിർമ്മാണം വലിയ വെള്ളക്കെട്ടാണ് അവിടെ സൃഷ്ടിച്ചുകൊണ്ടിരിക്കുന്നത്. കേരളത്തിലെ ഗവൺമെന്റ് പുതിയ കൃഷിയിടങ്ങൾ സൃഷ്ടിക്കുന്നതിനുവേണ്ടി ശ്രമിക്കുമ്പോൾ ലക്ഷക്കണക്കിന് രൂപ നഷ്ടപരിഹാരമായി കരാറുകമ്പനിതന്നെ കൊടുക്കണമെന്ന് കളക്ടർ നിർദ്ദേശിക്കുന്ന തരത്തിൽ വളരെ ഭീകരമായ വെള്ളക്കെട്ടാണ് ഈ മേഖലകളിലെല്ലാം

സൃഷ്ടിക്കപ്പെടുന്നത്. വെള്ളക്കെട്ടിന്റെ പ്രശ്നം മാത്രമല്ല, ഹൈവേ  
വീതികൂട്ടുന്നതിനുവേണ്ടി എടുത്ത വീടുകളുടെ ഭാഗമായിട്ടുള്ള 36  
കിണറുകളുണ്ട്. അതിൽ 18 എണ്ണം മൂടിയത് വീണ്ടും മഴ വന്നപ്പോൾ  
താഴ്ന്നുപോയി. അതുപോലെതന്നെ റോഡിന്റെ ഇരുവശവുമുള്ള  
സ്ഥലങ്ങളിലേയ്ക്ക് കടന്നുപോകാൻ കഴിയാത്ത തരത്തിൽ  
സഞ്ചാരയോഗ്യമല്ലാത്ത രീതിയിൽ വെള്ളക്കെട്ടുകൾ  
സൃഷ്ടിക്കപ്പെട്ടിരിക്കുകയാണ്. ഹൈവേയിലുള്ള മുഴുവൻ ഇലക്ട്രിസിറ്റി  
ബന്ധങ്ങളും വിച്ഛേദിച്ചതിന്റെ ഭാഗമായി വ്യാപകമായി ആക്ലിഡന്റുകളും  
ഉണ്ടാകുന്നു. ഈ കാര്യത്തിൽ ഉണ്ടായിക്കൊണ്ടിരിക്കുന്ന കർഷകരുടെ  
ദുരിതങ്ങൾ പരിഹരിക്കാൻ അടിയന്തരമായി നഷ്ടപരിഹാരം  
കൊടുക്കണമെന്ന് കളക്ടർ നിർദ്ദേശിച്ചതാണ്. ഞാനും ബഹുമാനപ്പെട്ട ബി.  
ഡി. ദേവസ്സി എം.എൽ.എ.യും കളക്ടറും ചേർന്ന് ഈ സ്ഥലങ്ങൾ മുഴുവൻ  
സന്ദർശിക്കുകയും അവിടെ യോഗം നടത്തുകയും ചെയ്തിട്ടുള്ളതാണ്.  
അതിനുശേഷം ബഹുമാനപ്പെട്ട പൊതുമരാമത്ത് വകുപ്പുമന്ത്രിയുടെ  
ചേംബറിൽ ഇതുമായി ബന്ധപ്പെട്ട യോഗം നടത്തി. ആ

നിർദ്ദേശങ്ങളൊന്നും ഈ കാലയളവിൽ പാലിക്കപ്പെട്ടിട്ടില്ല. ദേശീയപാതാ അധികൃതരുടെയും കരാറുകാരുടെയും ദീർഘവീക്ഷണമില്ലാത്തതും അശാസ്ത്രീയവും അനാസ്ഥയുംമൂലമുള്ള പ്രശ്നങ്ങളാണ് ഇപ്പോഴത്തെ എല്ലാ പ്രശ്നങ്ങളുടെയും പ്രധാനപ്പെട്ട കാരണം. മഴയും രോഗങ്ങളും നിറഞ്ഞുനിൽക്കുന്ന ഘട്ടത്തിൽ ഈ വെള്ളക്കെട്ട് കൃഷിനാശത്തിനമാത്രമല്ല വലിയ അനുബന്ധങ്ങളുംകൂടി സമ്മാനിക്കാൻ ഇടയാക്കുകയാണ്. ഒല്ലൂർ മണ്ഡലത്തിൽ ഇപ്പോൾത്തന്നെ ഡെങ്കിപ്പനി കണ്ടെത്തിയ സാഹചര്യത്തിൽ ഈ വെള്ളക്കെട്ട് ഒഴിവാക്കാൻ അടിയന്തരമായി നടപടി സ്വീകരിക്കണമെന്നഭ്യർത്ഥിക്കുന്നു.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ):

സർ, ദേശീയ പാത 47-ലെ മണ്ണുത്തി-അങ്കമാലി ഭാഗത്തെ നാലുവരി പാതയുടെ അനുബന്ധ നിർമ്മാണ പ്രവർത്തനങ്ങൾ വിലയിരുത്തുന്നതിനായി ഗവൺമെന്റ് സത്യപ്രതിജ്ഞ ചെയ്ത് അടുത്ത ദിവസംതന്നെ അതായത് 27-06-2016-ൽ ബഹുമാനപ്പെട്ട മെമ്പർ ഇത് പറയുകയുണ്ടായി. ഉന്നത ഉദ്യോഗസ്ഥന്മാരുടെ യോഗം

വിളിച്ചുചേർക്കുകയും പ്രവർത്തനങ്ങളുമായി ബന്ധപ്പെട്ട് പ്രദേശവാസികളുടെ പ്രയാസങ്ങൾ പരിഹരിക്കാൻ നടപടി കൈക്കൊള്ളണമെന്ന് ദേശീയ പാതാ അതോറിറ്റിക്കും മരാമത്ത് വകുപ്പിനും നിർദ്ദേശം കൊടുത്തിട്ടുള്ളതുമാണ്. ഇത് പരിഹരിക്കുന്നതിനായി ദേശീയ പാതാ അതോറിറ്റി ഉദ്യോഗസ്ഥർക്കും കൺസ്ട്രക്ഷ്ണിനും പ്രത്യേകം നിർദ്ദേശം നൽകിയിട്ടുണ്ട്. ഈ ആറുവരി പാതയുടെ ഇരുപാർശ്വങ്ങളിലും വസിക്കുന്നവർക്ക് സുഗമമായ റോഡ് പ്രവേശനത്തിനാവശ്യമായ താൽക്കാലിക സംവിധാനം ഏർപ്പെടുത്താനും പ്രസ്തുത യോഗത്തിന്റെ തീരുമാനപ്രകാരം ബന്ധപ്പെട്ട ഉദ്യോഗസ്ഥർക്ക് നിർദ്ദേശം നൽകിയിട്ടുണ്ട്. കൂടാതെ മണ്ണത്തി-വാണിയമ്പാറ ആറുവരി പാതയുടെ ഇരുവശങ്ങളിലും വെള്ളക്കെട്ട് ഒഴിവാക്കുന്നതിനും ആവശ്യമായ വൈദ്യുത വിളക്കുകൾ സ്ഥാപിക്കാനും നിർദ്ദേശം നൽകിയിട്ടുണ്ട്. ഇതിന്റെ അടിസ്ഥാനത്തിൽ ദേശീയ പാതാ അതോറിറ്റി നടപടികൾ സ്വീകരിച്ചുവരികയാണ്. അത് ത്വരിതപ്പെടുത്താൻ വീണ്ടും നിർദ്ദേശം നൽകുന്നതാണ്.



## റോഡ് നവീകരണം

ശ്രീ. സണ്ണി ജോസഫ്: സർ, നമ്മുടെ മരാമത്ത് റോഡുകളുടെ കുറെ ഭാഗങ്ങളെങ്കിലും കണ്ടും കഴിയുമായി ഗതാഗതയോഗ്യമല്ലാത്ത അവസ്ഥയിലാണ്. ഈ കഴിഞ്ഞ സാമ്പത്തിക വർഷത്തിൽ വലിയ ഒരു ഭാഗം സമയം അസംബ്ലി ഇലക്ഷനും അതുപോലെതന്നെ തദ്ദേശസ്വയംഭരണ തെരഞ്ഞെടുപ്പും എന്ന രണ്ട് ഇലക്ഷനുകൾക്കുവേണ്ടി ചെലവഴിച്ച സമയമാണ്. അസംബ്ലി തെരഞ്ഞെടുപ്പിലെ പെരുമാറ്റച്ചട്ടം മൂന്നുമാസക്കാലത്തേക്കാണ് നിലനിന്നിരുന്നത്. അതുകൊണ്ട് മഴക്കാലപൂർവ്വമായി നടത്തേണ്ട പല മരാമത്ത് പണികളും ഭരണാനുമതി ലഭിച്ച പ്രവൃത്തികൾപോലും സമയത്ത് നടത്താൻ സാധിച്ചില്ല. അതിനാലെയും കുറപ്പെടുത്തിയിട്ട് കാര്യമില്ല, ഇലക്ഷന്റെ പെരുമാറ്റച്ചട്ടംകൊണ്ടുതന്നെ സാധിക്കാതെ വന്നിട്ടുണ്ട്. മഴ ഇത്തവണ നേരത്തെ വരികയും ചെയ്യൂ. അതുകൊണ്ട് മരാമത്തുറോഡുകളിൽ നല്ലൊരു ഭാഗം താറുമാറായ അവസ്ഥയിൽത്തന്നെ തുടരുകയാണ്. അതിനായി

എസ്.എൽ.റ്റി.എഫ്.-ൽ നിന്ന് ഉദ്യോഗസ്ഥ ലവലിൽ അനുവദിക്കാവുന്ന ചില സംഖ്യകൾ അനുവദിച്ച കേസുകളുണ്ട്. എന്നാൽ അവിടെപ്പോലും വർക്ക് നടന്നിട്ടില്ല. അതുകൊണ്ട് ഈ താറുമാറായ റോഡുകൾ ഗതാഗതയോഗ്യമാക്കുന്നതിന് അടിയന്തരമായ നടപടികൾ മരামത്തുവകുപ്പുമന്ത്രി മുൻകയെടുത്ത് സ്വീകരിക്കണമെന്നഭ്യർത്ഥിക്കുന്നു.

പൊതുമരামത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ):

സർ, 01-01-2016-നുശേഷം സ്റ്റേറ്റ് ലവൽ ടാസ്ക് ഫോഴ്സ് കമ്മിറ്റി വഴി വളരെയധികം വർക്കുകളുടെ ഭരണാനുമതി നൽകിയിട്ടുണ്ട്. അതിനെപ്പറ്റി പല ആക്ഷേപങ്ങളും വന്ന സ്ഥിതിക്ക് ക്യാബിനറ്റിന്റെ ഒരു സബ്കമ്മിറ്റി പരിശോധിച്ചുകൂട്ടത്തിൽ ഈ വർക്കുകളുണ്ട്. എങ്കിലും മഴക്കാല പൂർവ്വ പണികൾക്കായി സർക്കാർ വന്നശേഷം ഈ ടാസ്ക് ഫോഴ്സ് വഴി 19 കോടി രൂപ അനുവദിക്കുകയും അതിന് ഭരണാനുമതി നൽകുകയും അതിന്റെ പ്രവർത്തനം നടന്നുവരികയുമാണ്. അങ്ങയുടെ മണ്ഡലത്തിലെ ഈ നിർദ്ദേശിക്കപ്പെട്ട സ്ഥലത്ത് എസ്.എൽ.റ്റി.എഫ്. വഴി ഭരണാനുമതി

നൽകുന്നതിനുള്ള നടപടികൾ സ്വീകരിക്കുന്നതാണ്.

### പായലുകൾ നീക്കം ചെയ്യാൻ നടപടി

ശ്രീമതി യു. പ്രതിഭ ഹരി: സർ, 2005-ൽ പൊതു മിനിമം പരിപാടിയുടെ അടിസ്ഥാനത്തിൽ പാസ്സാക്കിയ ദേശീയ ഗ്രാമീണ തൊഴിലുറപ്പുപദ്ധതിയുടെ അനന്ത സാധ്യതകൾ ഉപയോഗിച്ചു ഒരു ജില്ലയാണ് ആലപ്പുഴ. ചിക്ക്നൂനിയ പോലുള്ള പകർച്ചവ്യാധികൾ ആലപ്പുഴയിൽ പൊട്ടിപ്പുറപ്പെട്ടപ്പോൾ പോളകൾ തിങ്ങിയ ജലാശയങ്ങളിലെ പായലുകൾ നീക്കി ഇടത്തോടുകളെ മാലിന്യ മുക്തമാക്കി പകർച്ചവ്യാധിയുടെ ഔട്ട്ബ്രേക്കിനെ നന്നായി പ്രതിരോധിക്കാൻ ഞങ്ങളുടെ ജില്ലയ്ക്ക് അന്ന് കഴിഞ്ഞിട്ടുണ്ടായിരുന്നു. എന്നാൽ തൊഴിലുറപ്പു പദ്ധതിയുടെ മാനദണ്ഡങ്ങളെ വളച്ചൊടിച്ച് ഇത്തരം പദ്ധതികൾ ചെയ്യാൻ കേന്ദ്രത്തിൽനിന്ന് അനുവാദമില്ലായെന്നാണ് ബന്ധപ്പെട്ട ഉദ്യോഗസ്ഥരിപ്പോൾ പലപ്പോഴും രേഖാമൂലം ആവശ്യപ്പെടുമ്പോൾ മറുപടിയായി നൽകുന്നത്. ആലപ്പുഴ ജില്ലയിലെ ഇടത്തോടുകളെ മാലിന്യ

മുക്തമാക്കുന്നതിന് എം.ജി.എൻ.ആർ.ഇ.ജി.എസ്.-ൽ പ്രത്യേക പരിഗണന നൽകേണ്ടതും പ്രത്യേകിച്ച് ജലത്താൽ ചുറ്റപ്പെട്ട ആ ജില്ലയുടെ ഇപ്പോഴത്തെ ഒരു പ്രത്യേക സാഹചര്യത്തിൽ അനുവാദം നൽകേണ്ടതുമാണ്. അതിനുവേണ്ടി തീർച്ചയായും കേന്ദ്ര ഗവൺമെന്റിന്റെ ഈ മാനദണ്ഡത്തിൽ ആലപ്പുഴ ജില്ലയ്ക്ക് പ്രത്യേക ഇളവ് നൽകുന്നതിനുവേണ്ടിയുള്ള ഇടപെടലുണ്ടാകണമെന്ന് അഭ്യർത്ഥിക്കുകയാണ്.

തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ, മഹാത്മഗാന്ധി ദേശീയ തൊഴിലുറപ്പുപദ്ധതി ഒരു കേന്ദ്രാവിഷ്കൃത പദ്ധതിയാണ്. എല്ലാ കേന്ദ്രാവിഷ്കൃത പദ്ധതികൾക്കുമുള്ളതുപോലെ വ്യക്തമായിട്ടുള്ള ചില നിയമങ്ങളും വ്യവസ്ഥകളും അതിന്റെ നിർവ്വഹണവുമായി ബന്ധപ്പെട്ട് ഈ പദ്ധതിക്കും കേന്ദ്രസർക്കാർ നിർദ്ദേശിച്ചിട്ടുണ്ട്. നിലവിലുള്ള നിയമമനുസരിച്ച് അളന്ന് തിട്ടപ്പെടുത്താൻ കഴിയാത്തതും ആവർത്തന സ്വഭാവമുള്ളതുമായിട്ടുള്ള പ്രവൃത്തികൾ ഈ പദ്ധതിയുടെ

നിർവ്വഹണവുമായി ബന്ധപ്പെട്ട് നടത്താൻ കഴിയില്ലായെന്നുള്ളതാണ് സാഹചര്യം. എന്നാൽ ആലപ്പുഴ ജില്ലപോലുള്ള ഒരു പ്രദേശം, ആ പ്രദേശത്തിന്റെ സ്വാഭാവിക നമുക്കൊരിക്കലുംതന്നെ വിസ്മരിക്കാൻ കഴിയില്ല. ജലാശയങ്ങളാൽ ചുറ്റപ്പെട്ട ഒരു ജില്ലയാണ്. ഇവിടെ ബഹുമാന്യരായ മെമ്പർ സൂചിപ്പിച്ചതുപോലെ കായലുകളിൽനിന്നും പായൽ നീക്കംചെയ്യുക എന്നുള്ളത് വളരെ പ്രധാനപ്പെട്ട ഒരു വിഷയമായി ഉയർന്നുവന്നിട്ടുണ്ട്. തദ്ദേശസ്വയംഭരണ സ്ഥാപനങ്ങൾക്ക് അവരുടെ പ്ലാൻ ഫണ്ടും തനത് ഫണ്ടും പ്രയോജനപ്പെടുത്തി കായലുകളിൽനിന്ന് പായൽ നീക്കം ചെയ്യാവുന്നതാണ്. നിലവിൽ എത്ര നമ്മൾ ശ്രമിച്ചാലും കേന്ദ്രാവിഷ്കൃത പദ്ധതിയായിട്ടുള്ള ദേശീയ തൊഴിലുറപ്പ് പദ്ധതിയിൽനിന്ന് ഈ വ്യവസ്ഥ മാറ്റികിട്ടാനുള്ള സാഹചര്യം ഇല്ലായെന്നുള്ളതാണ് പലകാര്യങ്ങളിലും ഞങ്ങൾ കേന്ദ്ര ഗവൺമെന്റിനെ സമീപിച്ചപ്പോഴുണ്ടായ അനുഭവം എന്നുകൂടി അറിയിക്കുന്നു.